
Vishnukritam 4 Shiva Stotram

विष्णुकृतं ४ शिवस्तोत्रम्

Document Information



Text title : Vishnukritam 10 Shiva Stotram

File name : viShNukRRitaM10shivastotram.itx

Category : shiva, skandapurANa, stotra

Location : doc_shiva

Proofread by : PSA Easwaran

Description/comments : skandapurANa | mAHeshvarakhaNDa | aruNAkhaNDa | uttarakhaNDa |

adhyAya 14/21-31||

Latest update : April 27, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 27, 2025

sanskritdocuments.org

विष्णुकृतं ४ शिवस्तोत्रम्



विष्णुरुवाच ।

जय पृथ्वीमयाकार जय चापोमयाकृते ।

जय प्रभाकराकार जयामृतकराकृते ॥ ८ ॥

जय वैश्वानराकार जय गन्धवहाकृते ।

जय होतृमयाकार जयाकाशमयाकृते ॥ ९ ॥

रक्ष मां त्रिगुणातीत रक्ष मां कालविग्रह ।

रक्ष मामक्षयैश्वर्य रक्ष मां करुणाकर ॥ ३.२.१४.१० ॥

स्रष्टा त्वं सर्वजगतां रक्षिता सर्वदेहिनाम् ।

हर्ता च सर्वभूतानां त्वां विनैवास्ति कोऽपरः ॥ ११ ॥

अणूनामप्यणीयांस्त्वं महांस्त्वं महतामपि ।

अन्तर्बहिस्त्वमेवैतज्जगदाक्रम्य वर्तसे ॥ १२ ॥

निगमास्तव निश्वासा विश्वं ते शिल्पवैभवम् ।

स त्वं त्वदीय एवासि ज्ञानमात्मा तव प्रभो ॥ १३ ॥

अमरा दानवा दैत्याः सिद्धा विद्याधरा नराः ।

प्राणिनः पक्षिणः शैलाः शिखिनोऽपि त्वमेव हि ॥ १४ ॥

स्वर्गस्त्वमपवर्गस्त्वं त्वमोङ्कारस्त्वमध्वरः ।

त्वं योगस्त्वं परा संवित्किं त्वं न भवसीश्वर ॥ १५ ॥

त्वमादिर्मध्यमन्तश्च तस्थुषां जग्मुषामपि ।

कालस्वरूपतां प्राप्य कलयस्यखिलं जगत् ॥ १६ ॥

परेशः परतः शास्ता सर्वानुग्राहकः शिवः ।

स एष मे कथङ्कारं साक्षाद्भवति धूर्जटिः ॥ १७ ॥

यं दृष्ट्वा शरणं प्राप्तो निःश्रेयसमवाप्नुयात् ।

अथ वा स्तौमि तद्धाम जातमात्रं यथामति ॥ १८ ॥

तच्छ्रुत्वैष कृपां कुर्यादवश्यं सर्वतः श्रुतिः ।

इति निश्चित्य वैकुण्ठः स्तोतुं समुपचक्रमे ॥ १९ ॥

तमेव तैजसं स्तम्भं प्रणम्य परमेश्वरम् ।

आदिमध्यान्तरहितं मत्वा तं जगदीश्वरम् ।

हठात्तेन विरञ्चेन वार्यमाणोऽपि सस्मितम् ॥ ३.२.१४.२० ॥

श्रीविष्णुरुवाच ।

जय देव महादेव वामदेव वृषध्वज ।

कालान्तक क्रतुध्वंसिन्नीलकण्ठेन्दुशेखर ॥ २१ ॥

जय शम्भो शिवेशान शर्व त्र्यम्बक धूर्जटे ।

स्मरवैरिन्पुराराते स्थाणो भव महेश्वर ॥ २२ ॥

जयेश खण्डपरशो शूलिन्पशुपते हर ।

सर्वज्ञ भर्ग भूतेश कपालिन्नीललोहित ॥ २३ ॥

जय रुद्र मखाराते पिनाकिन्प्रमथाधिप ।

गङ्गाधर व्योमकेश गिरीश परमेश्वर ॥ २४ ॥

जय भीम मृगव्याध कृत्तिवासः कृपानिधे ।

कृशानुरेतः कैलासे नित्यमेव हि वर्तसे ॥ २५ ॥

त्वदाज्ञया मरुद्राति फणी वहति भूभरम् ।

दीप्यतः सूर्यशशिनौ ब्रह्माण्डं प्लवतंऽबुधौ ॥ २६ ॥

ज्योतीषि सञ्चरन्ते खे सर्वं त्वच्छासनात्प्रभो ।

अहं ब्रह्मा च जगतां सर्गसन्त्राणयोरलम् ॥ २७ ॥

विधाय कल्पसे पुष्ट्यै सूते सस्यानि मेदिनी ।

नाक्रामन्त्यव्ययः सीमां यच्च त्वन्महिरेव सः ॥ २८ ॥

अणिमादिमहासिद्धिनिःसाधारणवैभवः ।

कथं त्वाममरैरन्यैरुपेक्षे समभिष्टुतम् ॥ २९ ॥

विशुक्त्वे विस्मरामस्त्वां स्मरामः सङ्कटेऽपि च ।

न रोषो जातु भक्तेषु प्रसादः सर्वदैव ते ॥ ३.२.१४.३० ॥

यदा विधित्सेर्भक्तिं त्वं यदा च प्रावृणोषि ताम् ।

मोहबोधौ तदा पुंसां कल्पेते बन्धमोक्षयोः ॥ ३१ ॥

इति स्तुतस्साञ्जलिबद्धपाणिना पतिः पशूनामथ चक्रपाणिना ।
कृतापहासे च सरोजसम्भवे मदोद्धते प्रादुरभूदयानिधिः ॥ ३२ ॥

इति श्रीस्कन्दपुराणे माहेश्वरखण्डेऽरुणाचलमाहात्म्ये
उत्तरार्धे चतुर्दशाध्यायान्तर्गतं विष्णुकृतं शिवस्तोत्रं
समाप्तम् ।

स्कन्दपुराण । माहेश्वरखण्ड । अरुणाखण्ड । उत्तरखण्ड । अध्याय १४/२१-
३१ ॥

skandapurANa . mAheshvarakhaNDa . aruNAkhaNDa . uttarakhaNDa .
adhyAya 14/21-31..

Proofread by PSA Easwaran

——
Vishnukritam 4 Shiva Stotram

pdf was typeset on April 27, 2025

——
Please send corrections to sanskrit@cheerful.com

